

Skrivligur fyrispurningur eftir § 52a í Tingskipanini

Spyrjari: Kristianna Winther Poulsen, løgtingskvinna

Svarari: Bjarni Kárasen Petersen, landsstýrismaður í lógarmálum

Evni: Útlendingar á arbeiðsmarknaðinum

Spurningar:

1. Hvør hevur ábyrgd av, at útlendingar á føroyska arbeiðsmarknaðinum hava virðiligar umstøður?
2. Hvussu nógv fólk eru komin til Føroya gjøgnum Fast Track-skipanina, síðani hon kom í gildi?
3. Hvør eigur at syrgja fyri, at útlendingar, sum koma til Føroya við Fast Track-skipanini, fáa neyðug rættindi og kunning og hava atgongd til neyðugar upplýsingar annars?
4. Hvat heldur landsstýrismaðurin um, at fakfeløg fáa ein formligan leiklut í sambandi við eftirlitsvitjanirnar, ið verða gjørdar á arbeiðsplássum, sum eru í Fast Track-skipanini?
5. Metir landsstýrismaðurin, at Fast Track-skipanin virkar á nøktandi hátt fyri allar partar, ella er neyðugt at gera broytingar í skipanini?

Viðmerkingar

Seinastu tíðina hava vit hoyrt, at útlendingar á arbeiðsmarknaðinum kunnu koma í ringar støður uttan at vita, hvagar tey skulu venda sær.

Vit hava hoyrt formannin í Føroya Arbeiðarafelag greiða frá, at útlendingar verða sleptir upp á fjall, tá ið trupulleikar vísa seg á arbeiðsplássinum, og at fleiri útlendingar venda sær til arbeiðarafelagið, tí tey eru komin í trupulleikar. Fakfeløgini hava ikki møguleika at fylgja við í, um viðurskiptini hjá teimum menniskjum, sum koma til Føroya gjøgnum Fast Track- skipanina, eru í lagi.

Vinnuhúsið sigur, at tey kenna ikki til stórvegis trupulleikar, og at tað ikki eru serliga nógv mál av hesum slagi, sum enda á teirra borði. Eisini boða tey frá, at tørvur framvegis er á at fáa nógv fólk til føroyska arbeiðsmarknaðin gjøgnum skipanina.

Útlendsk arbeiðsmegi er týðandi partur av vøkstrinum, sum hevur verið í Føroyum seinastu árin. Tað er lætt at fáa útlenska arbeiðsmegi til landið at arbeiða, men tað tykist, sum tað ikki altíð er heilt so lætt hjá arbeiðsfólkunum at vera her.

Sum samfelag mugu vit gera tað, sum skal til fyri, at tey menniskju, sum koma higar at arbeiða, hava virðilig arbeiðs- og livikor.

Tí verður hesin fyrispurningur settur landsstýrismanninum við ábyrgd av integratiónsøkinum.

Á Løgtingi, 30. januar 2024

Kristianna Winther Poulsen